

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

మంత్రమహర్ణవే పూర్వఖండే నవమతరంగే శ్రీరామకృతం  
॥ శ్రీహనుమత్సహస్రనామస్తోత్రం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ శ్రీహనుమత్సహస్రనామస్తోత్రం ॥

ఋషయః ఉచుః

ఋషే లోహగిరిం ప్రాప్తః సీతావిరహకాతరః |

భగవాన్ కిం వ్యధాద్రామస్తత్సర్వం బ్రూహి సత్వరం || 1 ||

వాలీకిరువాచ

మాయామానుషదేహోఽయం దదర్శ్యార్థే కపీశ్వరం |

హనుమంతం జగత్స్వామీ బాలార్కసమతేజసం || 2 ||

స సత్వరం సమాగమ్య సాష్టాంగం ప్రణిపత్య చ |

కృతాంజలిపుటో భూత్వా హనుమాన్ రామమబ్రవీత్ || 3 ||

హనుమానువాచ

ధన్యోఽస్మి కృతకృత్యోఽస్మి దృష్ట్వా త్వత్పాదపంకజం |

యోగినామప్యగమ్యం చ సంసారభయనాశనం || 4 ||

పురుషోత్తమ దేవేశ కర్తవ్యం తన్నివేద్యతాం |

శ్రీరామ ఉవాచ

జనస్థానం కపిశ్రేష్ఠ కోఽప్యగత్య విదేహజాం || 5 ||

హృతవాన్ విప్రసంవేశో మారీచానుగతే మయి |

గవేష్య సాంప్రతం వీర జానకీహరణే పరః || 6 ||

త్వయాఽగమ్యో న కో దేశస్త్వం చ జ్ఞానవతాం పరః |

సప్తకోటిమహామంత్రమంత్రితావయవః ప్రభుః || 7 ||

ఋషయః ఊచుః

కో మంత్రః కిం చ తద్ధ్యానం తన్నో బ్రూహి యథార్థతః |  
కథాసుధారసం పీత్వా న తృప్యామః పరంతప || 8 ||

వాల్మీకిరువాచ

మంత్రం హనుమతో విద్ధి భుక్తిముక్తిప్రదాయకం |  
మహారిష్టమహాపాపమహాదుఃఖనివారణం || 9 ||

అన్యం హనుమతో మంత్రం సహస్రనామసంజ్ఞితం |  
జానంతు ఋషయః సర్వే మహాదురితనాశనం || 10 ||

యస్య సంస్మరణాత్ సీతాం లబ్ధ్వా రాజ్యమకంటకం |  
విభీషణాయ చ దదావాత్మానం లబ్ధవాన్ యథా || 11 ||

ఋషయః ఊచుః

సహస్రనామసన్మంత్రం దుఃఖాద్యోషునివారణం |  
వాల్మీకే బ్రూహి నస్తూర్ణం శుశ్రూషామః కథాం పరాం || 12 ||

వాల్మీకిరువాచ

శృణ్వంతు ఋషయః సర్వే సహస్రనామకం స్తవం |  
స్తవనాముత్తమం దివ్యం సర్వార్థస్య ప్రకాశకం || 13 ||

అస్య శ్రీహనుమత్సహస్రనామస్తోత్రమహామంత్రస్య |  
శ్రీరామచంద్రోభగవాన్ ఋషిః - శిరసి |  
అనుష్టుప్చందః - ముఖే |  
హనుమాన్ పరమాత్మా దేవతా - హృదయే |  
ఓం హ్రీం శ్రీం హ్రం హ్రౌం బీజం - గుహ్యే |  
శ్రీరితి శక్తిః - పాదయోః |  
లంకావిధ్వంసనాయేతి కవచం |

కిలి కిలి భూ భూ కారిణ ఇతి కీలకం ।  
మమ సర్వారిష్టనివారణార్థే జపే వినియోగః ॥

ఓం ఐం హ్రీం శ్రీం హనుమతే రామదూతాయ అంగుష్ఠాభ్యాం నమః ।  
ఓం లంకావిధ్వంసనాయ తర్జనీభ్యాం నమః ।  
ఓం అంజనాగర్భసంభూతాయ మధ్యమాభ్యాం నమః ।  
ఓం శాకినీడాకినీవిధ్వంసనాయ అనామికాభ్యాం నమః ।  
ఓం కిలి కిలి భూ భూ కారిణే భీషణాయ  
హనుమతే దేవాయ కనిష్ఠికాభ్యాం నమః ।  
ఓం ఐం హ్రీం శ్రీం హ్రూం హ్రీం హ్రూం హ్రైం హ్రౌం  
కరతలకరపృష్ఠాభ్యాం నమః ।  
ఏవం హృదయాదిన్యాసః ।  
భూర్భువః సువరోమితి దిగ్బంధః ॥

### ధ్యానం

స్ఫాటికాభం స్వర్ణకాంతిం ద్విభుజం చ కృతాంజలిం ।  
కుండలద్వయసంశోభిముఖాంభోజం హరిం భజేత్ ॥

ప్రతప్తస్వర్ణవర్ణాభం సంరక్తారుణలోచనం ।  
సుగ్రీవాదియుతం ధ్యాయేత్ పీతాంబరసమావృతం ॥

గోష్పదీకృతవారాశిం పుచ్ఛమస్తకమీశ్వరం ।  
జ్ఞానముద్రాం చ బిభ్రాణం సర్వాలంకారభూషితం ॥

ఉద్యదాదిత్యసంకాశముదారభుజవిక్రమం ।  
కందర్పకోటిలావణ్యం సర్వవిద్యావిశారదం ॥

శ్రీరామహృదయానందం భక్తకల్పమహీరుహం ।  
అభయం వరదం దోర్భ్యాం కలయే మారుతాత్మజం ॥

అథ స్తోత్రం

శ్రీరామచంద్ర ఉవాచ  
హనుమాన్ శీప్రదో వాయుపుత్రో రుద్రోఽనఘోఽజరః |  
అమృత్యుర్వీరవీరశ్చ గ్రామావాసో జనాశ్రయః || 1 ||

ధనదో నిర్గుణః శూరో వీరో నిధిపతిర్మునిః |  
పింగాక్షో వరదో వాగ్మీ సీతాశోకవినాశకః || 2 ||

శివః శర్వః పరోఽవ్యక్తో వృక్షావ్యక్తో ధరాధరః |  
పింగకేశః పింగరోమా శ్రుతిగమ్యః సనాతనః || 3 ||

అనాదిర్భగవాన్ దేవో విశ్వహేతుర్జనాశ్రయః |  
ఆరోగ్యకర్తా విశ్వేశో విశ్వనాథో హరీశ్వరః || 4 ||

భర్గో రామో రామభక్తః కల్యాణః ప్రకృతిస్థిరః |  
విశ్వంభరో విశ్వమూర్తిర్విశ్వాకారశ్చ విశ్వపః || 5 ||

విశ్వాత్మా విశ్వసేవ్యోఽథ విశ్వో విశ్వహరో రవిః |  
విశ్వచేష్టో విశ్వగమ్యో విశ్వధ్యేయః కలాధరః || 6 ||

ప్లవంగమః కపిశ్రేష్ఠో జ్యేష్ఠో విద్యావనేచరః |  
బాలో వృద్ధో యువా తత్త్వం తత్త్వగమ్యః సఖా హ్యజః || 7 ||

అంజనాసూనురవ్యగ్రో గ్రామశాంతో ధరాధరః |  
భూర్భువస్స్వర్మహర్లోకో జనోలోకస్తపోఽవ్యయః || 8 ||

సత్యమోంకారగమ్యశ్చ ప్రణవో వ్యాపకోఽమలః |  
శివో ధర్మప్రతిష్ఠాతా రామేష్టః ఫలునప్రియః || 9 ||

గోష్పదీకృతవారాశిః పూర్ణకామో ధరాపతిః |  
రక్షోఘ్నుః పుండరీకాక్షః శరణాగతవత్సలః || 10 ||

జానకీప్రాణదాతా చ రక్షః ప్రాణాపహారకః |  
పూర్ణసత్త్వః పీతవాసాః దివాకరసమప్రభః || 11 ||

ద్రోణహర్తా శక్తినేతా శక్తిరాక్షసమారకః |  
రక్షోఘ్నా రామదూతశ్చ శాకినీజీవహారకః || 12 ||

భుభుక్యారహతారాతిగర్వః పర్వతభేదనః |  
హేతుమాన్ ప్రాంశుబీజం చ విశ్వభర్తా జగద్గురుః || 13 ||

జగత్తాతా జగన్నాథో జగదీశో జనేశ్వరః |  
జగత్ప్రీతా హరిః శ్రీశో గరుడస్మయభంజనః || 14 ||

పార్థధ్వజో వాయుపుత్రోఽమితపుచ్ఛోఽమితప్రభః |  
బ్రహ్మపుచ్ఛః పరబ్రహ్మపుచ్ఛో రామేష్ట ఏవ చ || 15 ||

సుగ్రీవాదియుతో జ్ఞానీ వానరో వానరేశ్వరః |  
కల్పస్థాయీ చిరంజీవీ ప్రసన్నశ్చ సదాశివః || 16 ||

సన్నతిః సద్గతిర్భుక్తిముక్తిదః కీర్తిదాయకః |  
కీర్తిః కీర్తిప్రదశ్చైవ సముద్రః శ్రీప్రదః శివః || 17 ||

ఉదధిక్రమణో దేవః సంసారభయనాశనః |  
వార్ధిబంధనకృద్ విశ్వజేతా విశ్వప్రతిష్ఠితః || 18 ||

లంకారిః కాలపురుషో లంకేశగృహభంజనః |  
భూతావాసో వాసుదేవో వసుస్త్రిభువనేశ్వరః || 19 ||

శ్రీరామదూతః కృష్ణశ్చ లంకాప్రాసాదభంజకః |  
కృష్ణః కృష్ణస్తుతః శాంతః శాంతిదో విశ్వపావనః || 20 ||

విశ్వభోక్తా చ మారీఘ్నః బ్రహ్మచారి జితేంద్రియః |  
ఊర్ధ్వగో లాంగులీ మాలీ లాంగూలహతరాక్షసః || 21 ||

సమీరతనుజో వీరో వీరమారో జయప్రదః |  
జగన్మంగలదః పుణ్యః పుణ్యశ్రవణకీర్తనః || 22 ||

పుణ్యకీర్తిః పుణ్యగతిర్జగత్పావనపావనః |  
దేవేశో జితరోధశ్చ రామభక్తివిధాయకః || 23 ||

ధ్యాతా ధ్యేయో నభస్సాక్షీ చేతశ్చైతన్యవిగ్రహః |  
జ్ఞానదః ప్రాణదః ప్రాణో జగత్ప్రాణః సమీరణః || 24 ||

విభీషణప్రియః శూరః పిప్పలాశ్రయసిద్ధిదః |  
సుహృత్సిద్ధాశ్రయః కాలః కాలభక్షకభర్జితః || 25 ||

లంకేశనిధనస్థాయీ లంకాదాహక ఈశ్వరః |  
చంద్రసూర్యాగ్నినేత్రశ్చ కాలాగ్నిః ప్రలయాంతకః || 26 ||

కపిలః కపిశః పుణ్యరాశిర్ద్వాదశరాశిగః |  
సర్వాశ్రయోఽప్రమేయాత్మా రేవత్యాదిదివాకరః || 27 ||

లక్ష్మణప్రాణదాతా చ సీతాజీవనహేతుకః |  
రామధ్యేయో హృషీకేశో విష్ణుభక్తో జటీ బలీ || 28 ||

దేవారిదర్పహా హోతా కర్తా హర్తా జగత్ప్రభుః |  
నగరగ్రామపాలశ్చ శుద్ధో బుద్ధో నిరంతరః || 29 ||

నిరంజనో నిర్వికల్పో గుణాతీతో భయంకరః |  
హనుమాంశ్చ దురారాధ్యస్తపః సాధ్యోఽమరేశ్వరః || 30 ||

జానకీఘనశోకోత్థతాపహర్తా పరాత్పరః |  
వాఙ్మయః సదసద్రూపః కారణం ప్రకృతేః పరః || 31 ||

భాగ్యదో నిర్మలో నేతా పుచ్చలంకావిదాహకః |  
పుచ్చబద్ధయాతుధానో యాతుధానరిపుప్రియః || 32 ||

ఛాయాపహారీ భూతేశో లోకేశః సద్గతిప్రదః |  
ప్లవంగమేశ్వరః క్రోధః క్రోధసంరక్తలోచనః || 33 ||

క్రోధహర్తా తాపహర్తా భక్తాభయవరప్రదః |  
భక్తానుకంపీ విశ్వేశః పురుహూతః పురందరః || 34 ||

అగ్నిర్విభావసుర్భాస్వాన్ యమో నిర్మతిరేవ చ |  
వరుణో వాయుగతిమాన్ వాయుః కౌబేర ఈశ్వరః || 35 ||

రవిశ్చంద్రః కుజః సౌమ్యో గురుః కావ్యః శనైశ్చరః |  
రాహుః కేతుర్మరుద్ధోతా ధాతా హర్తా సమీరజః || 36 ||

మశకీకృతదేవారిః దైత్యారిర్మధుసూదనః |  
కామః కపిః కామపాలః కపిలో విశ్వజీవనః || 37 ||

భాగీరథీపదాంభోజః సేతుబంధవిశారదః |  
స్వాహా స్వధా హవిః కవ్యం హవ్యకవ్యప్రకాశకః || 38 ||

స్వప్రకాశో మహావీరో లఘుశ్చామితవిక్రమః |  
ప్రడీనోడ్డీనగతిమాన్ సద్గతిః పురుషోత్తమః || 39 ||

జగదాత్మా జగద్యోనిర్జగదంతో హ్యానంతకః |  
విపాప్మా నిష్కలంకశ్చ మహాన్ మహాదహంకృతిః || 40 ||

ఖం వాయుః పృథివీ హ్యపో వహ్నిర్దిక్పాల ఏవ చ |  
క్షేత్రజ్ఞః క్షేత్రపాలశ్చ పల్వలీకృతసాగరః || 41 ||

హిరణ్మయః పురాణశ్చ ఖేచరో భూచరో మనుః |  
హిరణ్యగర్భః సూత్రాత్మా రాజరాజో విశాంపతిః || 42 ||

వేదాంతవేద్యోద్గీధశ్చ వేదవేదాంగపారగః |  
ప్రతిగ్రామస్థితిః సాధ్యః స్ఫూర్తిదాతా గుణాకరః || 43 ||

నక్షత్రమాలీ భూతాత్మా సురభిః కల్పపాదపః |  
చింతామణిర్గుణనిధిః ప్రజాపతిరనుత్తమః || 44 ||

పుణ్యశ్లోకః పురారాతిర్జ్యోతిష్మాన్ శర్వరీపతిః |  
కిలికిల్యారవత్రస్తభూతప్రేతపిశాచకః || 45 ||

ఋణత్రయహరః సూక్ష్మః స్థూలః సర్వగతః పుమాన్ |  
అపస్మారహరస్మర్తా శ్రుతిర్గాఢా స్మృతిర్మనుః || 46 ||

స్వర్గద్వారః ప్రజాద్వారో మోక్షద్వారః కపీశ్వరః |  
నాదరూపః పరబ్రహ్మ బ్రహ్మబ్రహ్మ పురాతనః || 47 ||

ఏకో నైకో జనః శుక్లః స్వయంజ్యోతిరనాకులః |  
జ్యోతిర్జ్యోతిరనాదిశ్చ సాత్త్వికో రాజసత్తమః || 48 ||

తమోహర్తా నిరాలంబో నిరాకారో గుణాకరః |  
గుణాశ్రయో గుణమయో బృహత్కాయో బృహద్యశాః || 49 ||

బృహద్ధనుర్బృహత్పాదో బృహన్మూర్ధా బృహత్స్వనః |  
బృహత్కణ్ఠో బృహన్నాసో బృహన్నేత్రో బృహద్గలః || 50 ||

బృహజ్ఞానుర్బృహత్కాయో బృహత్పుచ్ఛో బృహత్కరః |  
బృహద్గతిర్బృహత్సేవ్యో బృహల్లోకఫలప్రదః || 51 ||

బృహచ్ఛక్తిర్బృహద్వాంఛాఫలదో బృహదీశ్వరః |  
బృహల్లోకనుతో ద్రష్టా విద్యాదాతా జగద్గురుః || 52 ||

దేవాచార్యః సత్యవాదీ బ్రహ్మవాదీ కలాధరః |  
సప్తపాతాలగామీ చ మలయాచలసంశ్రయః || 53 ||

ఉత్తరాశాస్థితః శ్రీదో దివ్యోషధివశః ఖగః |  
శాఖామృగః కపీంద్రశ్చ పురాణః శ్రుతిసంచరః || 54 ||

చతురో బ్రాహ్మణో యోగీ యోగగమ్యః పరాత్పరః |  
అనాదినిధనో వ్యాసో వైకుంఠః పృథివీపతిః || 55 ||

పరాజితో జితారాతిః సదానందశ్చ ఈశితా |  
గోపాలో గోపతిర్గోష్ఠా కలిః కాలః పరాత్పరః || 56 ||

మనోవేగీ సదాయోగీ సంసారభయనాశనః |  
తత్త్వదాతా చ తత్త్వజ్ఞస్తత్త్వం తత్త్వప్రకాశకః || 57 ||

శుద్ధో బుద్ధో నిత్యముక్తో యుక్తాకారో జయప్రదః |  
ప్రలయోఽమితమాయశ్చ మాయాతీతో విమత్సరః || 58 ||

మాయానిర్జితరక్షశ్చ మాయానిర్మితవిష్టపః |  
మాయాశ్రయశ్చ నిర్లేపో మాయానిర్వంచకః సుఖః || 59 ||

సుఖీ సుఖప్రదో నాగో మహేశకృతసంస్తవః |  
మహేశ్వరః సత్యసంధః శరభః కలిపావనః || 60 ||

రసో రసజ్ఞః సమ్మానస్తపశ్చక్షుశ్చ భైరవః |  
ఘ్రాణో గంధః స్పర్శనం చ స్పర్శోఽహంకారమానదః || 61 ||

నేతినేతీతి గమ్యశ్చ వైకుంఠభజనప్రియః |  
గిరీశో గిరిజాకాంతో దుర్వాసాః కవిరంగిరాః || 62 ||

భృగుర్వసిష్ఠశ్చ్యవనస్తుంబురుర్నారదోఽమలః |  
విశ్వక్షేత్రం విశ్వబీజం విశ్వనేత్రశ్చ విశ్వపః || 63 ||

యాజకో యజమానశ్చ పావకః పితరస్తథా |  
శ్రద్ధా బుద్ధిః క్షమా తంద్రా మంత్రో మంత్రయుతః స్వరః || 64 ||

రాజేంద్రో భూపతిః కంఠమాలీ సంసారసారథిః |  
నిత్యః సంపూర్ణకామశ్చ భక్తకామధుగుత్తమః || 65 ||

గణపః కీశపో భ్రాతా పితా మాతా చ మారుతిః |  
సహస్రశీర్షా పురుషః సహస్రాక్షః సహస్రపాత్ || 66 ||

కామజిత్ కామదహనః కామః కామ్యఫలప్రదః |  
ముద్రాపహారీ రక్షోఘ్నః క్షితిభారహారోబలః || 67 ||

నఖదంష్ట్రాయుధో విష్ణుభక్తోఽభయవరప్రదః |  
దర్పహా దర్పదో దృప్తః శతమూర్తిరమూర్తిమాన్ || 68 ||

మహానిధిర్మహాభోగో మహాభాగో మహార్థదః |  
మహాకారో మహాయోగీ మహాతేజా మహాద్యుతిః || 69 ||

మహాకర్మా మహానాదో మహామంత్రో మహామతిః |  
మహాశయో మహోదారో మహాదేవాత్మకో విభుః || 70 ||

రుద్రకర్మా క్రూరకర్మా రత్ననాభః కృతాగమః |  
అంభోధిలంఘనః సింహో నిత్యోధర్మః ప్రమోదనః || 71 ||

జితామిత్రో జయః సామో విజయో వాయువాహనః |  
జీవదాతా సహస్రాంశుర్ముకుందో భూరిదక్షిణః || 72 ||

సిద్ధార్థః సిద్ధిదః సిద్ధసంకల్పః సిద్ధిహేతుకః |  
సప్తపాతాలభరణః సప్తర్షిగణవందితః || 73 ||

సప్తాభిసంగమో వీరః సప్తద్వీపారుమండలః |  
సప్తాంగరాజ్యసుఖదః సప్తమాతృనిషేవితః || 74 ||

సప్తలోకైకమకుటః సప్తహోతా స్వరాశ్రయః |  
సప్తచ్ఛందోనిధిః సప్తచ్ఛందః సప్తజనాశ్రయః || 75 ||

సప్తసామోపగీతశ్చ సప్తపాతాలసంశ్రయః |  
మేధావీకీర్తిదః శోకహారీ దౌర్భాగ్యనాశనః || 76 ||

సర్వవశ్యకరో భర్తా దోషఘ్నః పుత్రపౌత్రదః |  
ప్రతివాదిముఖస్తంభో దుష్టచిత్తప్రసాదనః || 77 ||

పరాభిచారశమనో దుఃఖఘ్నా బంధమోక్షదః |  
నవద్వారపురాధారో నవద్వారనికేతనం || 78 ||

నరనారాయణస్తుత్యో నరనాథో మహేశ్వరః |  
మేఖలీ కవచీ ఖడ్గీ భ్రాజిష్ణుర్విష్ణుసారథిః || 79 ||

బహుయోజనవిస్తీర్ణపుచ్ఛః పుచ్ఛహతాసురః |  
దుష్టగ్రహనిహంతా చ పిశాచగ్రహఘాతుకః || 80 ||

బాలగ్రహవినాశీ చ ధర్మో నేతా కృపాకరః |  
ఉగ్రకృత్యోర్వేగశ్చ ఉగ్రనేత్రః శతక్రతుః || 81 ||

శతమన్యుస్తుతః స్తుత్యః స్తుతిః స్తోతా మహాబలః |  
సమగ్రగుణశాలీ చ వ్యగ్రో రక్షోవినాశకః || 82 ||

రక్షోగ్నహస్తో బ్రహ్మేశః శ్రీధరో భక్తవత్సలః |  
మేఘనాదో మేఘరూపో మేఘవృష్టినివారకః || 83 ||

మేఘజీవనహేతుశ్చ మేఘశ్యామః పరాత్మకః |  
సమీరతనయో బోధా తత్త్వవిద్యావిశారదః || 84 ||

అమోఘాఽమోఘవృద్ధిశ్చ ఇష్టదోఽనిష్టనాశకః |  
అర్థోఽనర్థాపహారీ చ సమర్థో రామసేవకః || 85 ||

అర్థీధన్యః సురారాతిః పుండరీకాక్ష ఆత్మభూః |  
సంకర్షణో విశుద్ధాత్మా విద్యారాశిః సురేశ్వరః || 86 ||

అచలోద్ధారకో నిత్యః సేతుకృద్ రామసారథిః |  
ఆనందః పరమానందో మత్స్యః కూర్మో నిధిః శమః || 87 ||

వరాహో నారసింహశ్చ వామనో జమదగ్నిజః |  
రామః కృష్ణః శివో బుద్ధిః కల్కీ రామాశ్రయో హరః || 88 ||

నందీ భృంగీ చ చండీ చ గణేశో గణసేవితః |  
కర్మాధ్యక్షః సురాధ్యక్షో విశ్రామో జగతాంపతిః || 89 ||

జగన్నాథః కపిశ్రేష్ఠః సర్వావాసః సదాశ్రయః |  
సుగ్రీవాదిస్తుతః శాంతః సర్వకర్మా ప్లవంగమః || 90 ||

నఖదారితరక్షశ్చ నఖాయుధవిశారదః |  
కుశలః సుధనః శేషో వాసుకిః తక్షకః స్వరః || 91 ||

స్వర్ణవర్ణో బలాధ్యశ్చ రామపూజ్యోఽఘనాశనః |  
కైవల్యదీపః కైవల్యో గరుడః పన్నగో గురుః || 92 ||

కిల్యారావహతారాతిగర్వః పర్వతభేదనః |  
వజ్రాంగో వజ్రవేగశ్చ భక్తో వజ్రనివారకః || 93 ||

నఖాయుధో మణిగ్రీవో జ్వాలామాలీ చ భాస్కరః |  
ప్రౌఢప్రతాపస్తపనో భక్తతాపనివారకః || 94 ||

శరణం జీవనం భోక్తా నానాచేష్టో హ్యచంచలః |  
సుఖస్థోఽష్టాస్యహా దుఃఖశమనః పవనాత్మజః || 95 ||

పావనః పవనః కాంతో భక్తాగః సహనోబలః |  
మేఘనాదరిపుర్మేఘనాదసంహృతరాక్షసః || 96 ||

క్షరోఽక్షరో వినీతాత్మా వానరేశః సతాంగతిః |  
శ్రీకంఠః శితికంఠశ్చ సహాయః సహనాయకః || 97 ||

అస్థూలస్త్వనణుర్భర్గో దేవః సంహృతినాశనః |  
అధ్యాత్మవిద్యాసారశ్చ అధ్యాత్మకుశలః సుధీః || 98 ||

అకల్మషః సత్యహేతుః సత్యగః సత్యగోచరః |  
సత్యగర్భః సత్యరూపః సత్యం సత్యపరాక్రమః || 99 ||

అంజనాప్రాణలింగశ్చ వాయువంశోద్భవః సుధీః |  
భద్రరూపో రుద్రరూపః సురూపశ్చిత్రరూపధృత్ || 100 ||

మైనాకవందితః సూక్ష్మదర్శనో విజయో జయః |  
క్రాంతదిజ్ఞుండలో రుద్రః ప్రకటీకృతవిక్రమః || 101 ||

కంబుకంఠః ప్రసన్నాత్మా ప్రాస్వనాసో వృకోదరః |  
లంబోష్ఠః కుండలీ చిత్రమాలీ యోగవిదాం వరః || 102 ||

విపశ్చిత్మవిరానందవిగ్రహోఽనన్యశాసనః |  
ఫాల్గునీసూనురవ్యగ్రో యోగాత్మా యోగతత్పరః || 103 ||

యోగవేద్యో యోగకర్తా యోగయోనిర్దిగంబరః |  
అకారాదిక్షకారాంతవర్ణనిర్మితవిగ్రహః || 104 ||

ఉలూఖలముఖః సింహః సంస్తుతః పరమేశ్వరః |  
శ్లిష్టజంఘః శ్లిష్టజానుః శ్లిష్టపాణిః శిఖాధరః || 105 ||

సుశర్మాఽమితశర్మా చ నారాయణపరాయణః |  
జిష్ణుర్భవిష్ణూ రోచిష్ణుర్స్రిష్ణుః స్థాణురేవ చ || 106 ||

హరీ రుద్రానుకృద్వృక్షకంపనో భూమికంపనః |  
గుణప్రవాహసూత్రాత్మా వీతరాగః స్తుతిప్రియః || 107 ||

నాగకన్యాభయధ్వంసీ రుక్మవర్ణః కపాలభృత్ |  
అనాకులో భవోపాయోఽనపాయో వేదపారగః || 108 ||

అక్షరః పురుషో లోకనాథో రక్షః ప్రభుర్ద్వధః |  
అష్టాంగయోగఫలభుక్ సత్యసంధః పురుష్టుతః || 109 ||

శ్మశానస్థాననిలయః ప్రేతవిద్రావణక్షమః |  
పంచాక్షరపరః పంచమాత్మకో రంజనధ్వజః || 110 ||

యోగినీబృందవంద్యశ్చ శత్రుఘ్నోఽనంతవిక్రమః |  
బ్రహ్మచారీంద్రియరిపుర్ధృతదండో దశాత్మకః || 111 ||

అప్రపంచః సదాచారః శూరసేనవిదారకః |  
వృద్ధః ప్రమోదశ్చానందః సప్తజిహ్వాపతిర్ధరః || 112 ||

నవద్వారపురాధారః ప్రత్యగ్రః సామగాయకః |  
షట్చక్రధామా స్వర్లోకోభయహృన్మానదోఽమదః || 113 ||

సర్వవశ్యకరః శక్తిర్నేతా చానంతమంగలః |  
అష్టమూర్తిధరో నేతా విరూపః స్వరసుందరః || 114 ||

ధూమకేతుర్మహాకేతుః సత్యకేతుర్మహారథః |  
నందిప్రియః స్వతంత్రశ్చ మేఖలీ సమరప్రియః || 115 ||

లోహంగః సర్వవిధన్వీ షట్కలః శర్వ ఈశ్వరః |  
ఫలభుక్ ఫలహస్తశ్చ సర్వకర్మఫలప్రదః || 116 ||

ధర్మాధ్యక్షో ధర్మఫలో ధర్మో ధర్మప్రదోఽర్థదః |  
పంచవింశతితత్త్వజ్ఞస్తారకబ్రహ్మతత్పరః || 117 ||

త్రిమార్గవసతిర్భీమః సర్వదుఃఖనిబర్హణః |  
ఊర్జస్వాన్ నిర్గలః శూలీ మాలీ గర్భో నిశాచరః || 118 ||

రక్తాంబరధరో రక్తో రక్తమాలావిభూషణః |  
వనమాలీ శుభాంగశ్చ శ్వేతః శ్వేతాంబరో యువా || 119 ||

జయో జయపరీవారః సహస్రవదనః కపిః |  
శాకినీడాకినీయక్షరక్షోభూతౌఘభంజనః || 120 ||

సద్యోజాతః కామగతిర్జ్ఞానమూర్తిర్యశస్కరః |  
శంభుతేజాః సార్వభౌమో విష్ణుభక్తః ప్లవంగమః || 121 ||

చతుర్నవతిమంత్రజ్ఞః పౌలస్త్యబలదర్పహా |  
సర్వలక్ష్మీప్రదః శ్రీమానంగదప్రియ ఈడితః || 122 ||

స్మృతిర్బిజం సురేశానః సంసారభయనాశనః |  
ఉత్తమః శ్రీపరీవారః శ్రీభూదుర్గాచ కామద్యక్ || 123 ||

సదాగతిర్మాతరిశ్వా రామపాదాబ్జషట్పదః |  
నీలప్రియో నీలవర్ణో నీలవర్ణప్రియః సుహృత్ || 124 ||

రామదూతో లోకబంధురంతరాత్మా మనోరమః |  
శ్రీరామధ్యానకృద్వీరః సదా కింపురుషస్తుతః || 125 ||

రామకార్యాంతరంగశ్చ శుద్ధిర్గతిరనామయః |  
పుణ్యశ్లోకః పరానందః పరేశః ప్రియసారథిః || 126 ||

లోకస్వామీ ముక్తిదాతా సర్వకారణకారణః |  
మహాబలో మహావీరః పారావారగతిర్గురుః || 127 ||

సమస్తలోకసాక్షీ చ సమస్తసురవందితః |  
సీతాసమేత శ్రీరామపాదసేవాధురంధరః || 128 ||

వాల్మీకిరువాచ  
ఇతి నామ్నాం సహస్రేణ స్తుతో రామేణ వాతభూః |  
ఉవాచ తం ప్రసన్నాత్మా సంధాయాత్మానమవ్యయం || 129 ||

శ్రీహనుమానువాచ

ధ్యానస్యేదమిదం బ్రహ్మ మత్పరం సముపస్థితః |  
స్వామిన్ దయానిధే రామ జ్ఞాతోఽసి కపినా మయా || 130 ||

త్వద్ధ్యాననిరతా లోకే కిం న పశ్యంతి సాదరం |  
తవాగమనహేతుశ్చ జ్ఞాతః శత్రుర్మయానఘ || 131 ||

కర్తవ్యం మమ కిం రామ తథాపి బ్రూహి రాఘవ |  
ఇతి ప్రచోదితో రామః ప్రహృష్టాత్మేదమబ్రవీత్ || 132 ||

శ్రీరామ ఉవాచ

దుర్జనః ఖలు వైదేహీం గృహీత్వా కోఽపి నిర్గతః |  
హత్వా తమాసురం వీరమానయస్వ కపీశ్వర || 133 ||

మమ దాస్యం కురు సఖే భవ విశ్వసుఖంకరః |  
తస్యాజ్ఞాం శిరసా తస్య గృహీత్వా స కపీశ్వరః || 134 ||

విధేయం విధివత్తత్ర చకార శిరసా స్వయం |  
ఇదం నామసహస్రం తు యోఽధీతే ప్రత్యహం నరః || 135 ||

దుఃఖౌఘం నశ్యతే తస్య సంపత్తిర్వర్ధతే చిరం |  
వశ్యం చతుర్విధం తస్య భవత్యేవ న సంశయః || 136 ||

రాజానో రాజపుత్రాశ్చ రాజకీయాశ్చ మంత్రిణః |  
త్రికాలపఠనాత్తస్య సిద్ధిః స్యాత్కరసంస్థితా || 137 ||

బ్రాహ్మే ముపలార్తే చోత్థాయ ప్రత్యహం యః పఠేన్నరః |  
ఐహికాముష్మికం సోఽపి లభతే నాత్ర సంశయః || 138 ||

సంగ్రామస్తన్నివిష్టానాం వైరివిద్రావణం పరం |  
జ్వరాపస్మారశమనం గుల్మాదిప్లీహవారణం || 139 ||

సామ్రాజ్యసుఖసంపత్తిదాయకం జపతాం నృణాం ।  
య ఇదం పఠతే నిత్యం పాఠయేద్వా సమాహితః ॥ 140 ॥

సర్వాన్ కామానవాప్నోతి వాయుపుత్రప్రసాదతః ।  
కిమత్ర బహునోక్తేన నాన్యథా రామభాషితం ॥ 141 ॥

యదిచ్ఛేత్ ప్రత్యహం ద్రష్టుం ప్రయోక్తవ్యోఽయమద్భుతం ।  
కార్యసంసిద్ధిరత్యర్థం సత్యం సత్యం వచో మమ ॥ 142 ॥

॥ ఇతి శ్రీహనుమత్సహస్రనామస్తోత్రం సమాప్తం ॥